

ບົດທີ 30

ລັດຖະບານ



ຫັດອ່ານ

ລັດຖະບານ ແມ່ນຄະນະບຸກຄົນ ໃນອົງການປົກຄອງທີ່ທຳການບໍລິຫານປະເທດ. ຢູ່ໃນໂລກມະນຸດເຮົານີ້ບໍ່ວ່າຈະເປັນຊາດໃດ, ເຜົ່າໃດຕ່າງກໍຢູ່ຮ່ວມກັນເປັນຄອບຄົວ, ເປັນບ້ານ, ເປັນເມືອງ ແລະ ເປັນປະເທດ. ທຸກໆປະເທດ, ເຖິງຈະນ້ອຍ ຫຼື ໃຫຍ່ກໍຕ້ອງມີອົງການປົກຄອງປະເທດຕາມລະບອບແບບແຜນຂອງໃຜມັນ.

ລັດຖະບານປະກອບດ້ວຍນາຍົກລັດຖະມົນຕີ, ຮອງນາຍົກລັດຖະມົນຕີ, ລັດຖະມົນຕີກະ ຊວງຕ່າງໆ ແລະ ຫົວໜ້າອົງການທຽບເທົ່າຂອງກະຊວງ. ລັດຖະບານເປັນຜູ້ກຳນົດແຜນຍຸດທະສາດແຫ່ງການພັດທະນາເສດຖະກິດ-ສັງຄົມ ແລະ ແຜນການງົບປະມານແຫ່ງລັດປະຈຳປີ ແລ້ວນຳສະເໜີໃຫ້ສະພາແຫ່ງຊາດພິຈາລະນາ ແລະ ຮັບຮອງເອົາ. ນາຍົກລັດຖະມົນຕີເປັນຫົວໜ້າ ຊີ້ນຳວຽກງານຂອງລັດຖະມົນຕີ. ລັດຖະມົນຕີ, ຫົວໜ້າອົງການທຽບເທົ່າ ເປັນຫົວໜ້າກະຊວງ ແລະ ອົງການທຽບເທົ່ານັ້ນໆ.

ລັດຖະບານ ເປັນອົງການມີບົດບາດສຳຄັນໃນການນຳພາສ້າງສາປະເທດຊາດ, ປະເທດຊາດບ້ານເມືອງປຽບເໝືອນເຮືອໃຫຍ່ລຳໜຶ່ງ ທີ່ກຳລັງເດີນທາງ ເພື່ອຈະໃຫ້ເຮືອລຳນັ້ນເດີນໄປຮອດຈຸດໝາຍປາຍທາງຢ່າງປອດໄພໄດ້, ຜູ້ເປັນນາຍທ້າຍພ້ອມດ້ວຍສີພາຍຕ້ອງມີຄວາມສາມັກຄີ, ເກັ່ງກ້າສາມາດ ແລະ ສະຫຼາດສ່ອງໃສ ຖ້າບໍ່ດັ່ງນັ້ນ ເຮືອກໍອາດຈະບໍ່ໄປເຖິງຈຸດທີ່ໝາຍ. ສຳລັບປະເທດຊາດກໍດັ່ງດຽວກັນ, ເພື່ອຈະໃຫ້ພົນລະ ເມືອງໄດ້ຮັບຄວາມຢູ່ເຢັນເປັນສຸກ, ເພື່ອໃຫ້ປະເທດຊາດອັນແສນຮັກຂອງພວກເຮົາຈະເລີນຮຸ່ງເຮືອງ ໝົດທຸກຄົນໃນຊາດຕ້ອງໂຮມແຮງໂຮມໃຈກັນ ສ້າງສາພັດທະນາຕາມນະໂຍບາຍຂອງລັດຖະບານ ກ່ອນອື່ນໝົດປະຊາຊົນພົນລະເມືອງທັງຫຼາຍ ຕ້ອງສຶກສາຮຳຮຽນເພື່ອໃຫ້ມີວິຊາຄວາມຮູ້, ໃຫ້ຂະຫຍັນພົ້ນພຽນຕໍ່ໜ້າທີ່ວຽກງານ, ຊື່ສັດສຸຈະລິດ, ນັບຖືລະບຽບວິໄນ ກົດໝາຍບ້ານເມືອງ ແລະ ຍອມເສຍສະລະທຸກສິ່ງທຸກຢ່າງເພື່ອຊາດໃນຍາມຈຳເປັນ.

ອະທິບາຍສັບ

ລະບອບ	:	ລະບຽບການປົກຄອງ.
ອົງການ	:	ໜ່ວຍງານ ຫຼື ຂະແໜງການໃດໜຶ່ງ.
ລັດຖະບານ	:	ອົງການບໍລິຫານປະເທດ, ອົງການປົກຄອງປະເທດ.
ສະພາແຫ່ງຊາດ	:	ອົງການ ຫຼື ສະຖານທີ່ປະຊຸມແຫ່ງຊາດ.
ນະໂຍບາຍ	:	ວິທີດຳເນີນການ.
ເສຍສະລະ	:	ຍອມໃຫ້ດ້ວຍຄວາມຍິນດີ.

ຄໍາຖາມ

1. ລັດຖະບານແມ່ນຫຍັງ?
2. ລັດຖະບານ ປະກອບດ້ວຍການຈັດຕັ້ງໃດແດ່?
3. ປະຊາຊົນພົນລະເມືອງເຮົາ ຄວນເຮັດແນວໃດ?

ບົດເຝິກຫັດ

1. ຈົ່ງຂຽນບົດພັນລະນາກ່ຽວກັບພາບພູຜາປ່າດົງ ຕາມທີ່ເຈົ້າຮູ້ຈັກ ຫຼື ພາບໃນ
ທ້ອງຖິ່ນຂອງຕົນເອງ ໂດຍອີງໃສ່ໂຄງຮ່າງຕາມທີ່ໄດ້ຮຽນມາໃນປຶ້ມຂຽນ ຂອງຕົນ.
2. ຈົ່ງເລົ່າເລື່ອງຄືນ.
3. ຈົ່ງຂຽນເລື່ອງຄືນຕາມທີ່ໄດ້ເລົ່າ ໂດຍຫຍໍ້ໃນປຶ້ມຂຽນຂອງຕົນ.